

ශිෂ්‍ය ශිෂ්‍යාවනි,

ඔබ දැනටමත් දන්නා පරිදි, COVID 19 ආසාදනය හේතුවෙන් මුළු රටම වසා දමා ඇත. අඩු හෝ වැඩි වශයෙන් මුළු ලෝකයේම තත්ත්වය මෙයයි. මාස හයකට වඩා වැඩි කාලයක් ඉතා සුමට අධ්‍යයන පරිසරයක් භුක්ති විඳිමින් විවිධ අධ්‍යයන වල පැවති ඔබේ අධ්‍යයන වැඩසටහන් කෙටි දැනුම්දීමකින් අතරමග නතර කිරීමට සිදුවීම ගැන මම කනගාටු වෙමි. ශ්‍රී ලංකා රජය (GOSL) විසින් ගනු ලැබූ ප්‍රතිපත්තිමය තීරණයකට අනුව විශ්ව විද්‍යාල ප්‍රතිපාදන කොමිෂන් සභාව මගින් කරන ලද නියෝගයක් ඊට පදනම් විය. මෙය එම අවස්ථාවේ විශ්වවිද්‍යාල පාලනයෙන් ඔබ්බෙහි පැවති කාරණයක් විය. එහෙත්, ඔබ දැනටමත් තේරුම් ගෙන ඇති පරිදි, මෙය අපේ රට මුහුණදීමට නියමිත අර්බුදයක දී කරන ලද විශිෂ්ටතම සෞඛ්‍යාරක්ෂක නියෝගයකි. වෙනත් බොහෝ සංවර්ධිත රටවල් සමඟ වුවද සසඳන විට ශ්‍රී ලංකාව මෙම පියවරෙන් දැනටමත් සිය ගණනක් ජීවිත බේරාගෙන ඇත. වෛද්‍ය පසුබිමක් ඇති උපකුලපතිවරයෙකු වශයෙන් මට ශ්‍රී ලංකාවේ COVID 19 තත්ත්වය පිළිබඳ නිවැරදි තොරතුරු ලබා ගත හැකි ය. එබැවින් ඉදිරි සති කිහිපය සඳහා අපගේ අපේක්ෂාවන් කුමක් විය යුතුද යන්න LMS හරහා සියලුම සිසුන් වෙත සන්නිවේදනය කිරීමට සුදුසුම කාලය මෙය බව මට හැඟුණි.

පළමුව, දැනට පවත්නා තත්ත්වය යටතේ විශ්ව විද්‍යාලය' සිංහල හා දෙමළ අලුත් අවුරුද්දට පෙර විධිමත් අධ්‍යයන කටයුතු නැවත ආරම්භ කළ හැකියයි මම අපේක්ෂා නොකරමි. නැවත විවෘත කිරීම පිළිබඳව මා බලාපොරොත්තු තබා ඇත්තේ 2020.04.20 දින සිට ආරම්භ වන සතියයි. කෙසේ වෙතත්, ඉදිරි සති දෙක තුළ ඇති වන්නාවූ අලුත් තත්ත්වය අනුව එය වෙනස් විය හැකි ය. ශ්‍රී ලංකාව මෙතෙක් ලබා ඇති වැදගත්ම ජයග්‍රහණය නම්, COVID 19 ප්‍රජා සම්ප්‍රේෂණය වැළැක්වීමයි. දැනට නිශ්චිතව දැක්විය නොහැකි කාල පරිච්ඡේදයක් සඳහා එම තත්ත්වය තවදුරටත් ආරක්ෂා කර ගත හැකි නම්, ශ්‍රී ලංකාවට සාමාන්‍ය ක්‍රියාකාරකම් ක්‍රමක්‍රමයෙන් නැවත ආරම්භ කිරීමට හැකි වනු ඇත. මෙය ජීවිතය හා මරණය අතර බරපතල තත්ත්වයකි. වෙන කිසිදු දෙයක් ගැන සිතීමට පළමුව අප ජීවත් විය යුතු ය. මගේ සියලුම සිසුන්ට මෙම තත්ත්වයේ බරපතලකම තේරුම් ගත හැකි නම්, එය මම අගය කරමි. එය අප සියලු දෙනාගේ ජීවිත ගැන ය. විශේෂයෙන් ජීවිත අවදානමක් සහිත අපගේ ආදරණීයයන්, විශේෂයෙන් මහලු වියේ දෙමව්පියන් හා ළදරු / ළාබාල වයසේ පසුවන සහෝදර සහෝදරියන්ගේ ජීවිත ගැන ය. නැවත ආරම්භ කිරීම ගැන මගේ අපේක්ෂාවන් 2016.04.20 න් පසුවට තැබීමට හේතුව එයයි.

GOSL හි සෞඛ්‍ය නියමයන්ට අනුකූලව ක්‍රියා කරන අතරම, ඔබේ අධ්‍යයන කටයුතු කෙරෙහි ඔබ නැඹුරුව තබාගැනීම සහතික කිරීම සඳහා ආරම්භක ප්‍රයත්නයන් කිහිපයක් සාර්ථකව ක්‍රියාත්මක කිරීමට රුහුණ විශ්වවිද්‍යාලය (UOR) ලෙස අපට හැකි විය. හදිසියේම විශ්වවිද්‍යාලය වසා දමනවිට විවිධ පීඨ සිය සමාසිකවල විවිධ අධ්‍යයනයන්හි සිටියහ. ඉදිරියේදී සියලුම පීඨයන් ඉගෙනුම් ඉගැන්වීම් ආධාරක / ද්‍රව්‍ය LMS වෙත ඇතුළත් කරනු ඇත. ඔබ විශ්ව විද්‍යාල වෙබ් අඩවිය හරහා ඊට ප්‍රවේශ

වන්නේ නම් ඒවා නොමිලේ බාගත කරගත හැකි ය. ඔබට විවිධ දුෂ්කරතා තිබිය හැකි නමුත්, මා ඔබට යෝජනා කරන්නේ මෙසේ ප්‍රවේශ වීමට හැකි තාක් උත්සාහ කරන ලෙසයි. අපි ZOOM විඩියෝ සම්මන්ත්‍රණ පහසුකම භාවිතා කරමින් සජීවී මංගත (Online) දේශන ද ආරම්භ කර ඇත්තෙමු. ඔබ ZOOM විඩියෝ සම්මන්ත්‍රණ සමග සම්බන්ධ වන්නේ නම්, ඒ සඳහා යම් මුදලක් වැය වන නමුත් අධ්‍යයන කටයුතු කෙරෙහි අඛණ්ඩව අවධානය යොමු කිරීම ඉතා ප්‍රයෝජනවත් වේ. විශ්වවිද්‍යාල ප්‍රතිපාදන කොමිසම විසින් විසින් ශ්‍රී ලංකාව තුළ ZOOM මෙහෙයුම් පද්ධතියක් ස්ථාපිත කිරීමට උත්සාහ කරන අතර එය සම්පූර්ණ වූ පසු ඔබට නොමිලේ පරිහරණය කිරීමට අවස්ථාව ලැබෙනු ඇත. මෙසේ සම්බන්ධතා පවත්වා ගෙන යාම අධ්‍යයන කටයුතු අඛණ්ඩව පවත්වාගෙන යාමට ඉතා ඵලදායී වන අතර සියලු දෙනාම මංගතව (Online) සම්බන්ධ වී ඇත්නම් අපට අධ්‍යයන වාරයේ කාලය අඩු කළ හැකි වනු ඇත. ලෝකයේ මෙවැනි ව්‍යසනයන් කලින් කලට තවදුරටත් සිදුවිය හැකි බැවින්, ඔබේ කැපවීම ඔබ කල් ඇතිව උපාධිධරයෙකු වීම සහතික කරනු ඇත. මෙම පහසුකම් සහතික කිරීම සඳහා මම සියලු පීඨාධිපතිවරුන්, අධ්‍යයන කාර්ය මණ්ඩලය, පරිපාලන කාර්ය මණ්ඩලය සමඟ සම්බන්ධ වී සිටිමි. මෙම සේවාවන් පවත්වාගෙන යාමට ඔබගේ පීඨාධිපතිවරුන්, අධ්‍යයන කාර්ය මණ්ඩලය සහ අනාධ්‍යයන කාර්ය මණ්ඩලය ගන්නා උත්සාහය අගය කිරීමට මම කැමැත්තෙමි. මෙම සේවාවන් ඔබට ලබා දීම සඳහා පරිගණක විද්‍යා දෙපාර්තමේන්තුවේ සහ එම කාර්යාලයේ සමහර සාමාජිකයින් ඇදිරි නීතිය නොතකා සේවයට පැමිණ ඇත. මෙම කටයුත්තට මුලපිරීම සඳහා විඩියෝ සම්මන්ත්‍රණ මගින් සෙනෙට් සභාවේ සාමාජිකයින් සහ පීඨාධිපතිවරු රැස් වූහ. පුළුල් පරිමාණයෙන් එසේ කළ පළමු රාජ්‍ය විශ්වවිද්‍යාලය අපයි. මම ඔවුන් සියල්ලන්ම අගය කරමි.

ජාතියක් වශයෙන් අප අතීතයේ දී බොහෝ අභියෝගවලට මුහුණ දී තිබේ. අප අතර ඇති අසමානකම් අමතක කර දමා එකට වැඩ කළ හැකි නම්, අභියෝග (Challenges) යනු ජාතියක් ලෙස නැගී සිටීමට අපට උදාවන වන අවස්ථාවන් (Opportunities) ය. ඔබ සියලු දෙනා ඉහත ආකාරයෙන් අධ්‍යයන කටයුතුවලට ප්‍රමුඛත්වය දෙනු ඇතැයි මම බලාපොරොත්තු වෙමි. COVID 19 මගින් ඔබට හෝ පවුලේ සාමාජිකයින්ට යම් බලපෑමක් සිදුවී ඇත්දැයි සොයාගැනීමට අපගේ අධ්‍යයන කාර්ය මණ්ඩලය සියලුම සිසුන්ගේ තොරතුරු රැස්කරමින් සිටිති. එබඳු තොරතුරු වේ නම් කරුණාකර අපට දන්වන්න. වාස්තවික තත්වය පිළිබඳ මෙම අදහස්/තීරණවල ඇතිවන ඕනෑම වෙනසක් LMS හරහා කල්තියා ඔබට දැනුම් දෙනු ඇත. කරුණාකර GOSL හි සෞඛ්‍ය නියෝග පිළිපදිමින් සෞඛ්‍යසාරක්ෂිතව කාලය ගතකරන්න.

ජ්‍යෙෂ්ඨ මහාචාර්ය සුජීව අමරසේන

උප කුලපති

රුහුණ විශ්වවිද්‍යාලය

29.03.2020